

**ශ්‍රී ලංකා අපනයන සංවර්ධන මණ්ඩලය - 2014**

ශ්‍රී ලංකා අපනයන සංවර්ධන මණ්ඩලයේ 2014 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා වූ විස්තීර්ණ ආදායම් ප්‍රකාශනය, හිමිකම් වෙනස්වීමේ ප්‍රකාශනය සහ මුදල් ප්‍රවාහ ප්‍රකාශනය හා වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2014 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1971 අංක 38 දරන මුදල් පනතේ 13 (1) වගන්තිය හා 1979 අංක 40 දරන ශ්‍රී ලංකා අපනයන සංවර්ධන පනතේ 16 වගන්තිය සමඟ සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154 (1) ව්‍යවස්ථාවෙහි ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. මුදල් පනතේ 14 (2) (සී) වගන්තිය ප්‍රකාර මණ්ඩලයේ වාර්ෂික වාර්තාව සමඟ ප්‍රකාශයට පත් කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

**1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම**

මෙම මූල්‍ය ප්‍රකාශන ශ්‍රී ලංකා ගිණුම්කරණ ප්‍රමිතීන්ට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් තොර වූ මූල්‍ය ප්‍රකාශන පිළියෙල කිරීමට හැකිවනු පිණිස අවශ්‍යවන අභ්‍යන්තර පාලනය තීරණය කිරීම කළමනාකරණයේ වගකීම වේ.

**1.3 විගණකගේ වගකීම**

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000-1810) අනුරූප ශ්‍රී ලංකා විගණන ප්‍රමිතීන්ට අනුකූලව මාගේ විගණනය සිදු කරන ලදී. ආචාර ධර්මවල අවශ්‍යතාවන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනයන්ගෙන් තොරවන්නේද යන්න පිළිබඳ සාධාරණ තහවුරුවක් ලබාගැනීම පිණිස විගණනය සැලසුම් කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම්වලට උපකාරීවන විගණන සාක්ෂි ලබා ගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටීන්, වංචා හෝ වැරදි හේතුවෙන් මූල්‍ය ප්‍රකාශනවල ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් අවදානම් තක්සේරු කිරීම විගණකගේ විනිශ්චය මත පදනම් වේ. එම අවදානම් තක්සේරු කිරීම්වලදී, අවස්ථාවෝචිතව උචිත විගණන පරිපාටි සැලසුම් කිරීම පිණිස මණ්ඩලයේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළ වන්නා වූ අභ්‍යන්තර පාලනය විගණක සැලකිල්ලට ගන්නා නමුත් මණ්ඩලයේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදාගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ත ඉදිරිපත් කිරීම පිළිබඳ ඇගයීමද විගණනයට ඇතුළත් වේ. විගණනයේ විෂය පථය සහ ප්‍රමාණය තීරණය කිරීම සඳහා 1971 අංක 38 දරන මුදල් පනතේ 13 වගන්තියේ (3) සහ (4) උප වගන්තිවලින් විගණකාධිපති වෙත අභිමතානුසාරී බලතල පැවරේ.

මාගේ විගණනය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

**1.4 තත්ත්වගණනය කළ මතය සඳහා පදනම**

මෙම වාර්තාවේ 2.2 ඡේදයේ දක්වා ඇති කරුණු මත පදනම්ව මාගේ මතය තත්ත්වගණනය කරනු ලැබේ.

**2. මූල්‍ය ප්‍රකාශන**

**2.1 තත්ත්වගණනය කළ මතය**

මෙම වාර්තාවේ 2.2 ඡේදයේ දක්වා ඇති කරුණුවලින් වන බලපෑම හැර, මූල්‍ය ප්‍රකාශනවලින් 2014 දෙසැම්බර් 31 දිනට ශ්‍රී ලංකා අපනයන සංවර්ධන මණ්ඩලයේ මූල්‍ය තත්ත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ ශ්‍රී ලංකා ගිණුම්කරණ ප්‍රමිතීන්ට අනුකූලව සත්‍ය හා සාධාරණ තත්ත්වයක් පිළිබිඹු කරන බව මා දරන්නා වූ මතය වේ.

**2.2 මූල්‍ය ප්‍රකාශන පිළිබඳ අදහස් දැක්වීම**

**2.2.1 ශ්‍රී ලංකා ගිණුම්කරණ ප්‍රමිති**

පහත සඳහන් නිරීක්ෂණ කරනු ලැබේ.

**(අ) ශ්‍රී ලංකා ගිණුම්කරණ ප්‍රමිති 01**

- (i) සමාලෝචිත වර්ෂයේදී හා පෙර වර්ෂයේදී ප්‍රාග්ධන වත්කම් මිලදී ගැනීම සඳහා රජයේ ප්‍රදාන පිළිවෙලින් රු.8,779,054 ක් හා රු.1,756,112 ක් ලැබී තිබුණු අතර එය මූල්‍ය තත්ත්ව ප්‍රකාශනයේ ප්‍රාග්ධන ප්‍රදාන වශයෙන් ගිණුම්ගත කර නොතිබුණි.
- (ii) ප්‍රමිතිය අනුව මූල්‍ය ප්‍රකාශනවල වාර්තා කරන සියළුම වටිනාකම් සඳහා පසුගිය කාලපරිච්ඡේදයට අදාළ සංසන්දනාත්මක තොරතුරු දැක්විය යුතු වුවත් දේපල, පිරියත හා උපකරණ සම්බන්ධයෙන් ඒ අනුව කටයුතු කර නොතිබුණි.

**(ආ) ශ්‍රී ලංකා ගිණුම්කරණ ප්‍රමිති 07**

- (i) ප්‍රමිතිය අනුව මුදල් ප්‍රවාහ ප්‍රකාශනයේ මෙහෙයුම්, ආයෝජන හා මූල්‍ය ක්‍රියාකාරකම් පැහැදිලිව හඳුනා ගෙන මුදල් ප්‍රවාහ ප්‍රකාශනය නිවැරදිව සකස් කර නොතිබුණු අතර අන ඉතිරි මුදල් හා බැංකු ශේෂය නිවැරදිව විග්‍රහ කර නොතිබුණි.
- (ii) ආශ්‍රිත සමාගමේ රු.83,131,040 ක් වූ ලාභ කොටස ගැළපීම් මුදල් ප්‍රවාහ ප්‍රකාශනයේ මුදල් ප්‍රවාහ වශයෙන් ආයෝජන හා මූල්‍ය ක්‍රියාකාරකම්වලින් ජනිත මුදල් ප්‍රවාහ යටතේ දක්වා තිබුණි.

**(ඇ) ශ්‍රී ලංකා ගිණුම්කරණ ප්‍රමිති 08**

- (i) 2011 දෙසැම්බර් 31 දක්වා ස්ථාවර වත්කම් ක්ෂය ගිණුම්කරණ ප්‍රතිපත්තිය ලෙස පැවති භීතවන ශේෂ ක්‍රමය 2012 වර්ෂයේ සිට සරල මාර්ග ක්‍රමයට වෙනස් කර තිබුණද ප්‍රමිතිය අනුව ගිණුම් ප්‍රතිපත්ති වෙනස් කිරීමේදී අනිත්‍යයෝගීව නිවැරදි කර නොතිබුණි.
- (ii) ප්‍රමිතිය අනුව රු.418,476,859 ක් වූ පෙර වර්ෂ ගැළපීම් මූල්‍ය ප්‍රකාශනවල අනිත්‍යයෝගීව ගැළපීමට හා විස්තරාත්මකව හෙළිදරව් කිරීමට කටයුතු කර නොතිබුණි.
- (iii) පෙර වර්ෂයේදී ප්‍රත්‍යාගණන ලාභය රු.100,000 වැඩියෙන් දැක්වීම ප්‍රමිතිය අනුව ගැළපීම් නොකර, සමාලෝචිත වර්ෂයේ මූල්‍ය ප්‍රකාශනයේ විස්තීර්ණ නොවන ආදායම් යටතේ ගළපා තිබීම සටහන් මඟින් හෙළිදරව් කර නොතිබුණි.

(ඇ) ශ්‍රී ලංකා ගිණුම්කරණ ප්‍රමිති 16

---

- (i) භාවිතයට ගන්නා පිරිවැය රු.48,902,871 ක් වූ ශුද්ධ අගය ශුන්‍ය වන ජංගම නොවන වත්කම් ප්‍රත්‍යාගණනය කර සාධාරණ අගයන් මූල්‍ය ප්‍රකාශනවල ඇතුළත් කිරීමට කටයුතු කර නොතිබුණි.
- (ii) වත්කම්වල ක්ෂය අනුපාතය තීරණය කිරීමේදී එම වත්කමේ ඵලදායී ජීවිත කාලය පදනම් කර ගත යුතු වුවත් මෝටර් රථ ක්ෂය කිරීමේදී පාවිච්චි කළ කාලය පදනම් කර ගෙන අවුරුදු 10 ට අඩු මෝටර් රථ සඳහා සියයට 10 ක් හා අවුරුදු 10 ට වැඩි මෝටර් රථ සඳහා සියයට 20 ක් ලෙස ගණනය කර තිබුණි.
- (iii) ප්‍රමිතිය අනුව ප්‍රත්‍යාගණන ලාභය අයිතිය දැක්වෙන ප්‍රකාශයේ දැක්විය යුතු අතර පසුව ඇතිවන ප්‍රත්‍යාගණන අලාභ එම ප්‍රත්‍යාගණන ලාභයට ගැලපිය යුතු වුවත් මූල්‍ය ප්‍රකාශනවල ප්‍රත්‍යාගණන ලාභය වෙනම දක්වා නොමැති අතර සමාලෝචිත වර්ෂයේදී ප්‍රත්‍යාගණන අලාභ වශයෙන් රු.100,000 ක් විස්තීර්ණ නොවන ආදායම් යටතේ දක්වා තිබුණි.
- (iv) අනෙකුත් උපකරණ සඳහා ක්ෂය අනුපාත ගිණුම් ප්‍රකාශනවල හෙළිදරව් කර නොතිබුණි.

(ඉ) ශ්‍රී ලංකා ගිණුම්කරණ ප්‍රමිති 19

---

ප්‍රමිතිය අනුව සේවක ප්‍රතිලාභ බැඳීම් ගණනයේදී ව්‍යාපෘති ඒකක ණය ක්‍රමය භාවිතා කිරීමට කටයුතු කර නොතිබුණි.

(ඊ) ශ්‍රී ලංකා ගිණුම්කරණ ප්‍රමිති 20

---

මණ්ඩලයට වරින් වර රජයෙන් හා බාහිර පාර්ශවයන්ගෙන් ලැබී තිබූ එකතුව රු. 15,325,675 ක් වූ ප්‍රදාන හා ඒවායේ ක්‍රමක්ෂය අගය වූ රු. 3,866,736 ක මුදල ප්‍රාග්ධන හා සංචිත යටතේ පෙන්වා තිබුණි.

(උ) ශ්‍රී ලංකා ගිණුම්කරණ ප්‍රමිති 24

---

ප්‍රමිතිය අනුව සම්බන්ධිත පාර්ශව ගනුදෙනු පිළිබඳ විස්තරාත්මක තොරතුරු හෙළිදරව් කර නොතිබුණි.

(ඌ) ශ්‍රී ලංකා ගිණුම්කරණ ප්‍රමිත 39

---

- (i) 2012 වර්ෂයේ රු.122,822,417 ක් වූ හානිකරණ ප්‍රතිපාදනය 2013 හා 2014 වර්ෂ සඳහා කොටස් ආයෝජන සමාලෝචනය කිරීමකින් තොරව සමාලෝචිත වර්ෂය සඳහාද එම ශේෂය ඉදිරියට ගෙනවිත් තිබුණි. පසුගිය වසර 07 ක කාල පරිච්ඡේදය තුළ ලාභාංශ නොලැබුණු සමාගම්වල ආයෝජන වටිනාකම රු.25,750,000 ක් වූ බව තවදුරටත් නිරීක්ෂණය වූ අතර ඒ සඳහා හානිකරණ ප්‍රතිපාදන සලසා නොතිබුණි.
- (ii) මණ්ඩලයේ සමාලෝචිත වර්ෂයේ දෙසැම්බර් 31 දිනට මූල්‍ය ප්‍රකාශන අනුව හිඟ හිටි අපනයන ණය ශේෂය රු.46,391,543 ක් වූ අතර ඉන් රු.45,477,591 ක් සඳහා හානිකරණ ප්‍රතිපාදන කර තිබුණි. අපනයන ණය අය කර ගැනීමේ ප්‍රගතිය සලකා බැලීමකින් තොරව 2012, 2013 හා 2014 වර්ෂවලදී හානිකරණය සඳහා සමාන

ගණනක් ප්‍රතිපාදනය කර තිබුණ බැවින් භානිකරණය වූ සමාගම්වලින් අයකර ගත් රු.107,500 ක් ඉවත් කිරීම ගලපා නොතිබුණි.

**2.2.2 ගිණුම්කරණ අඩුපාඩු**

පහත සඳහන් නිරීක්ෂණ කරනු ලැබේ.

- (අ) ප්‍රාග්ධන ස්වරූපයේ රු.218,559 ක් වූ වියදම්, අයභාර වියදම් ලෙස ගිණුම්ගත කර තිබුණි.
- (ආ) 2013 වර්ෂයේදී උපවිත වියදම් යටතේ ප්‍රතිපාදනය නොකරන ලද එකතුව රු.7,357,040 ක් සමාලෝචිත වර්ෂයේදී උපවිත වියදම් ගිණුමට හර කර තිබූ අතර ප්‍රතිපාදනය කර සමාලෝචිත වර්ෂයේදී ගෙවන ලද රු.3,988,213 ක් උපවිත වියදම් ගිණුමට හර කිරීම වෙනුවට අත්තිකාරම් ගිණුමට හර කර තිබුණි.
- (ඇ) 2015 වර්ෂයේදී පැවැත්වීමට නියමිත වෙළඳ ප්‍රදර්ශන සඳහා පළ කරන ලද දැන්වීම් ගාස්තු වෙනුවෙන් රු.1,071,131 ක් වූ අත්තිකාරම් සමාලෝචිත වර්ෂයේදී ගෙවා තිබුණු අතර එය සමාලෝචිත වර්ෂයේදී වියදමක් ලෙස ගිණුම්ගත කර තිබුණි.
- (ඈ) ධාරිතා සංවර්ධන වැඩසටහන යටතේ තේ නිෂ්පාදන සමාගම් දෙකකට රු.මිලියන 02 ක් ගෙවීමට මණ්ඩලය විසින් සමාලෝචිත වර්ෂයේදී ගිවිසුම්වලට එළඹ තිබුණද මූල්‍ය ප්‍රකාශනවල ඒ වෙනුවෙන් ප්‍රතිපාදන සලසා නොතිබුණි.
- (ඉ) නිලධාරීන්ගේ සේවා කාලය නිවැරදිව ගණනය නොකිරීම හේතුවෙන් පාරිතෝෂික වෙන්කිරීම් ගිණුමේ ශේෂය රු.231,561 ක් වැඩියෙන් දක්වා තිබුණි.
- (ඊ) සමාලෝචිත වර්ෂය අවසානයේ ණය ගැනි ගිණුමේ අසාමාන්‍ය බැර රු. 92,995ක් හා ණය හිමි ගිණුමේ අසාමාන්‍ය හර රු.10,528,683 ක් පැවති අතර එම ශේෂ හඳුනා ගෙන නිරවුල් කිරීමට හෝ ඒ සම්බන්ධයෙන් මූල්‍ය ප්‍රකාශනවල හෙළිදරව් කිරීමට කටයුතු කර නොතිබුණි.
- (උ) එකතුව රු.1,072,659 ක් වූ පෙර ගෙවීම් අදාළ වර්ෂවලදී වියදමට හර නොකර අනිතානුයෝගීව ගැලපීම වෙනුවට සමාලෝචිත වර්ෂයේ ලාභයට එරෙහිව කපා හැර තිබුණි.
- (ඌ) එකතුව රු.80,984 ක අත්තිකාරම්වලට අදාළව සේවා සහ සැපයුම් නිම කර තිබියදී එම අත්තිකාරම් පියවා අදාළ වියදමට ගිණුම්ගත කිරීම වෙනුවට, සමාලෝචිත වර්ෂයේ දෙසැම්බර් 31 දින වන විටත් නොපියවූ අත්තිකාරම් ලෙස මූල්‍ය ප්‍රකාශනයේ දක්වා තිබුණි.
- (එ) අපනයන නිෂ්පාදන ගම්මාන සමාගම්වලින් ලැබිය යුතු ණය ශේෂයෙන් රු.53,581 ක් හා ලැබිය යුතු පොලිය රු.2,823,088 ක් වශයෙන් එකතුව රු. 2,876,669 ක් ගිණුම්ගත කර නොතිබුණි.
- (ඒ) අපනයන තත්ත්වයේ එළවළු අඛණ්ඩව නිෂ්පාදනය කිරීමේ අරමුණින් ඌව පරණගම ගම්මානය පදනම් කොට ගෙන ආරම්භ කර තිබූ නියමු ව්‍යාපෘතිය සඳහා ග්‍රාමීය ආර්ථික පුනර්ජීවන අරමුදලින් රු.මිලියන 30 ක් ලබා දී තිබුණි. ඇණවුම් කළ පරිදි ආරක්ෂිත ගෘහ ඒකක නොලැබීම මත රු.මිලියන 25 ක් එම අරමුදලට ආපසු ගෙවා තිබුණු අතර තවදුරටත් ගෙවිය යුතු රු.මිලියන 5 සඳහා මූල්‍ය ප්‍රකාශනවල වෙන් කිරීමක් කර නොතිබුණි. තවද මෙම ව්‍යාපෘතිය යටතේ එක් ගොවියකු සඳහා රු.50,000 බැගින් ලබා දුන් රු.මිලියන 5 ක ණය මුදලෙන් සමාලෝචිත වර්ෂයේ දෙසැම්බර් 31 දින වන විට රු.2,108,252 ක් අයකර ගෙන තිබුණි. එය ග්‍රාමීය ආර්ථික පුනර්ජීවන අරමුදලට ගෙවා නොතිබුණු අතර භාණ්ඩාගාරයට ගෙවිය යුතු මුදලක් ලෙස මූල්‍ය ප්‍රකාශනවල දක්වා තිබුණි.

- (ඔ) 2012 මාර්තු 28 සිට 31 දක්වා පැවති ශ්‍රී ලංකා එක්ස්පෝ වෙළඳ ප්‍රදර්ශනයට අනුග්‍රාහකත්වය සැපයීමට එකඟ වූ විවිධ සමාගම් 5 කින් ලැබිය යුතු රු.මිලියන 2.5 ක මුදල අයකර ගැනීමට හා ගිණුම්ගත කිරීමට කටයුතු කර නොතිබුණි.
- (ඕ) සමාලෝචිත වර්ෂයේදී ගෙවිය යුතු කාර්යාලීය බදු කුලිය රු.516,495 ක් උපවිත කර නොතිබුණි.

**2.2.3 පැහැදිලි නොකළ වෙනස්කම්**

---

පහත සඳහන් නිරීක්ෂණ කරනු ලැබේ.

- (අ) මූල්‍ය ප්‍රකාශන අනුව සමාලෝචිත වර්ෂයේ ආයෝජන වටිනාකම රු.40,548,150 ක් වුවද උපලේඛන අනුව එම ශේෂය රු.31,698,150 ක් වූයෙන් රු.8,850,000 ක වෙනසක් විය.
- (ආ) මණ්ඩලයේ නීති අංශයෙන් විගණනයට ඉදිරිපත් කළ අපනයන ණය ශේෂය හා මූල්‍ය ප්‍රකාශනයේ එම ශේෂය අතර රු.812,724 ක වෙනසක් වූ අතර ඒ සඳහා හේතු ඉදිරිපත් නොවීය.

**2.2.4 විගණනය සඳහා සාක්ෂි නොවීම**

---

වටිනාකම රු.217,378,519 ක් වූ ජංගම වත්කම් හා රු.44,094,883 ක් වූ ජංගම වගකීම් සඳහා ශේෂ තහවුරු කිරීමේ ලිපි, උපලේඛන හා කාල විශ්ලේෂණය රු. 88,410,118 ක් වූ ආයෝජන සඳහා කොටස් සහතිකද විගණනය සඳහා ඉදිරිපත් නොවීය.

**2.3 ලැබිය යුතු සහ ගෙවිය යුතු ගිණුම්**

---

පහත සඳහන් නිරීක්ෂණ කරනු ලැබේ.

- (අ) මණ්ඩලයේ සේවයෙන් ඉවත් වූ නිලධාරියෙකුගෙන් 2006 වර්ෂයේ සිට මණ්ඩලයට අය විය යුතු රු.65,254 ක් හා හඳුනා නොගත් ණයගැතියකුගෙන් අයවිය යුතු රු.51,235 ක් වශයෙන් එකතුව රු.116,489 ක් අය කර ගැනීමට කටයුතු කර නොතිබුණි.
- (ආ) විවිධ වැඩසටහන් සඳහා සැපයුම්කරුවන්ට ලබා දී ඇති රු.3,463,068 ක් වූ අත්තිකාරම් එම වැඩසටහන් අක්‍රියව තිබියදීත් මුදල් ආපසු අය කර ගැනීමට කටයුතු කර නොතිබුණි.
- (ඇ) 2014 ජනවාරි 09 දින සෝනි ඩිජිටල් වොයිස් රෙකෝඩර් එකක් මිල දී ගැනීම සඳහා පුද්ගලික ආයතනයකට ගිවිසුමකින් තොරව ලබා දුන් රු.16,000 ක අත්තිකාරම් මුදල සමාලෝචිත වර්ෂයේ දෙසැම්බර් 31 දින වන විටත් පියවා නොතිබුණි.
- (ඈ) කාර්යාලයේ උප බදු ගිවිසුම් අනුව අයවිය යුතු බදු කුලිය වූ රු.735,875 ක් මණ්ඩලය අය කර ගෙන නොතිබුණි.

**2.4 ප්‍රමාණවත් අධිකාර බලයකින් තහවුරු නොවූ ගනුදෙනු**

---

පහත සඳහන් නිරීක්ෂණ කරනු ලැබේ.

- (අ) කුලී හිමිකරු සමඟ ගිවිසුමකට එළඹීමකින් තොරව 2014 මාර්තු 15 සිට 2014 ඔක්තෝබර් 25 දක්වා මණ්ඩලයේ ප්‍රධාන කාර්යාලය සඳහා මාසයකට රු.4,500,000 ක් බැගින් රු.31,500,000 ක කුලී මුදල් ගෙවා තිබුණි. තවද මහ කොළඹ තක්සේරු දෙපාර්තමේන්තුවේ පළාත් තක්සේරුකරුගේ අංක සිඑම්/සිඑම්සී/ආර්පී/102 හා 2014 ජූලි 21 දිනැති තක්සේරු

වාර්තාව අනුව නව බදු කුලිය රු.500,000 කින් වැඩිවීම 2014 ජූලි 21 සිට ගෙවිය යුතු වුවත් 2014 අප්‍රේල් මස සිට ගෙවීම නිසා වැඩියෙන් ගෙවූ රු.2,000,000 මණ්ඩලය ආපසු අය කර ගෙන නොතිබුණි.

- (ආ) දෙහිවල ගල්කිස්ස මහ නගර සභාවට අයත් ගොඩනැගිල්ලක මණ්ඩලයේ එක් ගබඩාවක් පවත්වා ගෙන යන අතර එම ආයතනය සමඟ ගිවිසුමකට එළඹීමකින් තොරව සමාලෝචිත වර්ෂය වෙනුවෙන් බදු කුලිය රු.99,960 ක් ගෙවා තිබුණි. තවද මෙම ගොඩනැගිල්ලෙන් කොටසක් පුද්ගලික සමාගමකට උප බදු ලබා දී තිබුණද එම සමාගම සමඟද උප බදු ගිවිසුමකට එළඹ නොතිබුණි.
- (ඇ) 1996 පෙබරවාරි 20 දිනැති අධ්‍යක්ෂ මණ්ඩල අනුමැතිය අනුව 1996 වර්ෂය තුළ අපනයන නිෂ්පාදන ගම්මාන 5 ක් ස්ථාපිත කිරීම සඳහා එක් අපනයන නිෂ්පාදන ගම්මානයකට උපරිමය රු.1,000,000 ක් සියයට 7 ක වාර්ෂික පොලියකට යටත්ව ණය මුදලක් ලබා දීමට මණ්ඩලය එකඟ වී තිබුණද ගිවිසුමකින් තොරව එක් අපනයන නිෂ්පාදන ගම්මාන සමාගමකට ලබා දී තිබූ රු.2,493,310 ක ණය මුදලින් කිසිදු මුදලක් මේ වන විටත් අය කර ගැනීමට කටයුතු කර නොතිබුණි. තවද මෙම වැඩසටහන යටතේ ආධාර අනුමත කර නොතිබුණද සමාගම් දෙකකට ආපසු අය කර නොගන්නා ආධාර වශයෙන් රු.13,495,029 ක් ලබා දී තිබුණි.

**2.5 නීති, රීති, රෙගුලාසි සහ කළමනාකරණ තීරණවලට අනුකූල නොවීම**

පහත සඳහන් අනුකූල නොවීම් නිරීක්ෂණය විය.

**නීති, රීති, රෙගුලාසි සහ  
කළමනාකරණ තීරණවලට යොමුව**

**අනුකූල නොවීම**

(අ) 1979 අංක 40 දරන අපනයන සංවර්ධන පනත

(i) 2(1) වගන්තිය

අපනයන සංවර්ධන වැඩසටහන් හා ප්‍රතිපත්ති ක්‍රියාත්මක කිරීම සඳහා වූ ජාතික සංවර්ධන සභාව 1992 වර්ෂයේ සිට 2014 වර්ෂය දක්වා වූ වර්ෂ 22 ක් තුළදී රැස්වී නොතිබුණි.

(ii) 12(ට) වගන්තිය

මණ්ඩලය විසින් 1988 වර්ෂයේ සිට පෞද්ගලික සමාගම්වල රු.929,548,150 ක් ආයෝජනය කර තිබුණද ඒ සඳහා මුදල් ආමතුවරයාගෙන් අනුමැතිය ලබා ගෙන නොතිබුණි. අතිරික්ත මුදල් ආයෝජනය කිරීම සම්බන්ධයෙන් රාජ්‍ය ව්‍යාපාර දෙපාර්තමේන්තුව විසින් වරින් වර නිකුත් කරන ලද වකුලේඛ කෙරෙහිද මණ්ඩලය විසින් අවධානය යොමු කර නොතිබුණි.

(ආ) ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආයතන සංග්‍රහය

---

XV පරිච්ඡේදයේ 10.1 වගන්තිය සහ 2007 සැප්තැම්බර් 11 දිනැති අංක 21/2007 දරන රාජ්‍ය පරිපාලන චක්‍රලේඛය

රටින් බැහැරවීම සඳහා අග්‍රාමාත්‍ය අනුමැතිය ලබා ගැනීමකින් තොරව නිලධාරීන් 8 දෙනෙකු විදේශගත වී තිබුණි.

(ඇ) ශ්‍රී ලංකා ප්‍රජාතාන්ත්‍රික සමාජවාදී ජනරජයේ මුදල් රෙගුලාසි සංග්‍රහය

---

(i) මුදල් රෙගුලාසි 71

පොදු රාජ්‍ය මණ්ඩලීය රාජ්‍ය නායක සමුළුවට සම්බන්ධව පැවැත්වූ වෙළඳ ප්‍රදර්ශනයේ සම්බන්ධීකරණ කටයුතු සඳහා වාණිජ දෙපාර්තමේන්තුවේ විශ්‍රාමලත් නිලධාරියෙකුට 2013 සැප්තැම්බර් 24 දින සිට 2013 නොවැම්බර් 23 දින දක්වා රු.80,000 ක වැටුප් හා අනෙකුත් ප්‍රතිලාභ ගෙවා තිබුණද ඒ සඳහා භාණ්ඩාගාරයේ අනුමැතිය ලබා ගෙන නොතිබුණි.

(ii) මුදල් රෙගුලාසි 104(1), 104(3), 104(4) සහ 110

වාහන අනතුරු 5 ක් සම්බන්ධයෙන් මුදල් රෙගුලාසි ප්‍රකාර අනතුර සිදු වූ දින සිට තුන් මාසයක් ඇතුළත පරීක්ෂණ පවත්වා ඊට වගකිව යුතු නිලධාරීන් හඳුනාගෙන යෝජිත විනයානුකූල ක්‍රියාමාර්ග ඇතුළත් පරිපූර්ණ වාර්තාවක් පරීක්ෂණ කමිටුව විසින් ප්‍රධාන ගණන් දීමේ නිලධාරියාට ඉදිරිපත් කර නොතිබුණු අතර එම අනතුරු පිළිබඳ විස්තර ඇතුළත් හානි ලේඛනයක් පවත්වා නොතිබුණි.

(iii) මුදල් රෙගුලාසි 177

එකතු කර ගන්නා රජයේ මුදල් දිනපතා බැංකුගත කළ යුතු වුවත් මණ්ඩලයට ලැබුණු රු.74,972 ක් මාස 02 ක කාලයක් ප්‍රමාද කිරීමෙන් අනතුරුව බැංකුගත කර තිබුණි.

(iv) මුදල් රෙගුලාසි 322(2)

නොගෙවූ වැටුප් රු. 24,390 ක් සහ මුදල් අයකැමි වෙත තිබූ රු.7,839 ක් රජයේ ආදායමට බැර කිරීමට කටයුතු කර නොතිබුණි.

(v) මුදල් රෙගුලාසි 371(2) (ආ), (ඇ)

එක් අවස්ථාවකදී ලබා දෙන තත්කාර්ය අතුරු අග්‍රිමය රු.20,000 කට වැඩි නොවිය යුතු වුවත් මණ්ඩලය විසින් අවස්ථා 37 කදී එකතුව රු.1,563,500 ක් වූ අත්තිකාරම් මුදල් රෙගුලාසියට පටහැනිව ගෙවා තිබුණි. අත්තිකාරම් වශයෙන් ලබා ගත් මුළු මුදලම සහ අත්තිකාරම් දුන් මුදලෙන් සියයට 50 ට වැඩි ප්‍රමාණයක් නැවත පියවා තිබුණු අතර අදාළ නිලධාරීන් විසින් රු.88,490 ක මුදල් දින 06 සිට 27 දක්වා කාලයක් රඳවා ගෙන තිබුණි.

(vi) මුදල් රෙගුලාසි 396 නිකුත් කර මාස 06 කට වැඩි කාලයක් ගෙවීම සඳහා ඉදිරිපත් නොකළ එකතුව රු.317,234 ක් වූ චෙක්පත් 18 ක් සම්බන්ධයෙන් මුදල් රෙගුලාසි ප්‍රකාරව කටයුතු කර නොතිබුණි.

(vii) මුදල් රෙගුලාසි 1645 වාහනයේ ආරක්ෂාව සම්බන්ධයෙන් කෙරෙන වෙනස්කම් පිළිබඳ සියලු තොරතුරු ඇතුළත් ලොග් සටහන් පොත් පවත්වා ගත යුතු වුවත් මණ්ඩලය විසින් වාහන 31 කට අදාළව ලොග් සටහන් පොත් පවත්වාගෙන ගොස් නොතිබුණි.

(viii) මුදල් රෙගුලාසි 1646 වෙන්කළ වාහනවල මාසික සාරාංශ හා අනෙකුත් වාහනවල දෛනික ධාවන සටහන්වල මුල් පිටපත් අදාළ මාසය අවසාන වී ඊළඟ මාසයේ 15 වෙනි දිනට පෙර විගණකාධිපති වෙත එවිය යුතු වුවත් 2014 වර්ෂයේ දෛනික ධාවන සටහන් විගණනයට ඉදිරිපත් කර නොතිබුණි.

(ix) මුදල් රෙගුලාසි 1647(ඉ) වාහන ලේඛනයක් පවත්වා නොතිබුණි.

(ඇ) භාණ්ඩාගාර වක්‍රලේඛ  
-----

(i) 1978 දෙසැම්බර් 19 දිනැති අංක 842 දරන වක්‍රලේඛය ස්ථාවර වත්කම් ලේඛනයක් නඩත්තු කර නොතිබුණි.

(ii) 2010 ඔක්තෝබර් 11 දිනැති අංක එම්ඕඑස්පී/01/2010/01 දරන වක්‍රලේඛය

- 5(i) වගන්තිය අනියම් දීමනා ගෙවිය හැක්කේ විදේශ රජය හෝ ආයතනය නොගෙවන අවස්ථාවකදී දරනු ලබන ගමන් වියදම්, ගුවන්තොටුපල ගාස්තු, විසා ගාස්තු යනාදිය පියවා ගැනීමට වුවත් විදේශ ගමන් සඳහා අදාළ විදේශීය අනුග්‍රාහක ආයතන එම වියදම් වෙනුවෙන් අනුග්‍රහය දරා තිබියදීත් මණ්ඩලය විසින්ද නිලධාරීන් 5 දෙනෙකුට අනියම් දීමනා ලෙස රු.286,597 ක් ගෙවා තිබුණි.

- 06 (i) වගන්තිය විදේශ ගමන් සඳහා සංයුක්ත දීමනා ගෙවීමේදී වක්‍රලේඛය ප්‍රකාරව දෙවන කාණ්ඩයට යටත්ව ගෙවිය යුතු නිලධාරීන් 6 දෙනෙකුට 2013 හා 2014 වර්ෂවලදී පළමු කාණ්ඩය යටතේ සංයුක්ත දීමනා ගෙවීම නිසා පිළිවෙලින් රු.448,622 ක් හා රු.250,728 ක් වැඩිපුර ගෙවා තිබුණි.

(ඉ) රාජ්‍ය මුදල් වක්‍රලේඛ  
-----

(i) 2001 පෙබරවාරි 28 දිනැති අංක පීඑල්/පීඊ 14 දරන වක්‍රලේඛයේ vii වගන්තිය රැස්වීම්, සම්මන්ත්‍රණ හා වැඩමුළු පැවත්වීමට රජයේ ආයතනවල පහසුකම් තිබියදීත් එවැනි වැඩසටහන් හෝටල්වල පවත්වා රු.83,600 ක මුදලක් හෝටල් ගාස්තු වශයෙන් ගෙවා තිබුණි.



- |       |  |   |
|-------|--|---|
| (ii)  | 2002 නොවැම්බර් 28 දිනැති අංක IAI/2002/02 දරන චක්‍රලේඛය                                     | පරිගණක හා පරිගණක උපාංග වෙනුවෙන් වෙනම වත්කම් ලේඛන පැවැත්විය යුතු වුවද, වටිනාකම රු.37,066,961 ක් වූ පරිගණක හා උපාංග වෙනුවෙන් එවැනි ලේඛනයක් පවත්වා නොතිබුණි.   |
| (iii) | 2009 දෙසැම්බර් 09 දිනැති අංක 441 දරන චක්‍රලේඛය   |   |
|       | <ul style="list-style-type: none"> <li>• 02 හා 03 වගන්ති</li> </ul>                        | නියමිත දින වකවානු තුළ මුදල් රෙගුලාසි විධිවිධාන පරිදි භාණ්ඩ සමීක්ෂණ සිදු කර වාර්තාවක් විගණනය වෙත ඉදිරිපත් කිරීමට කටයුතු කර නොතිබුණි.   |
|       | <ul style="list-style-type: none"> <li>• 3.5 වගන්තිය</li> </ul>                            | 2013 භාණ්ඩ සමීක්ෂණ වාර්තාවේ නිර්දේශය නොමැතිව භාණ්ඩ අයිතම් 258 ක් වෙන්දේසි කර තිබුණි.  |
| (ඊ)   | 2010 සැප්තැම්බර් 06 දිනැති ප්‍රසම්පාදන මාර්ගෝපදේශ සංග්‍රහයේ 9.3.1 (ආ) ඡේදය                 | මණ්ඩලයේ වාහනයක් අලුත්වැඩියා කිරීම සඳහා පුද්ගලික සමාගමකට රු.274,902 ක් ගෙවා තිබුණද ඒ සඳහා රේඛීය අමාත්‍යාංශයේ ලේකම්වරයාගේ අනුමැතිය ලබා ගෙන නොතිබුණි.  |
| (උ)   | 2003 ජූනි 02 දිනැති අංක පීර්ඩී 12 දරන යහපාලනය පිළිබඳ රාජ්‍ය ව්‍යාපාර චක්‍රලේඛයේ 5.2.3 ඡේදය | අයවැය ලේඛනය ඉදිරිපත් කිරීමේදී 2014 දෙසැම්බර් 31 දිනෙන් අවසන් වර්ෂය සඳහා අයවැයගත ආදායම් හා වියදම් ප්‍රකාශනය හා මුදල් ප්‍රවාහ ප්‍රකාශනය සහ එදිනට අයවැයගත ශේෂ පත්‍රය ඉදිරිපත් කළ යුතු වුවද, සමාලෝචිත වර්ෂය සඳහා චක්‍රලේඛය අනුව කටයුතු කර නොතිබුණි.   |
| (ඌ)   | 2003 ඔක්තෝබර් 06 දිනැති අංක එන්පී/3 දරන ජාතික සැලසුම් දෙපාර්තමේන්තුවේ චක්‍රලේඛය            | නව ව්‍යාපෘතියක් ක්‍රියාත්මක කිරීමට පෙර ව්‍යාපෘතියට අදාළ යෝජනාව ජාතික සැලසුම් දෙපාර්තමේන්තුව වෙත යොමු කර අනුමැතිය ලබා ගත යුතු වුවද මණ්ඩලය විසින් සමාලෝචිත වර්ෂයේ ක්‍රියාත්මක කළ රු.මිලියන 21.3 ක් වූ ව්‍යාපෘති 2 ක් සඳහා අනුමැතිය ලබා ගෙන නොතිබුණි.  |
| (එ)   | 2011 පෙබරවාරි 11 දිනැති අංක 57 දරන රාජ්‍ය ව්‍යවසාය චක්‍රලේඛයේ 2 ඡේදය                       | රාජ්‍ය ව්‍යාපාර විසින් සිදුකරනු ලබන ප්‍රචාරණ වැඩසටහන්, නියමානුකූලව සැකසූ පිරිවැය ප්‍රතිලාභ විශ්ලේෂණයකින් යුක්තව එහි අරමුණු, පිරිවැය, ප්‍රතිඵල මත පදනම්ව ක්‍රියාකාරී සැලැස්මට ඇතුළත් කර රාජ්‍ය ව්‍යාපාර දෙපාර්තමේන්තුවේ අනුමැතියට ඉදිරිපත් කළ යුතු වුවත් ප්‍රචාරණ හා අනුග්‍රාහක ප්‍රචාරණ දැන්වීම් සඳහා රු.6,776,430 ක් වැය කර තිබුණද 2014 ක්‍රියාකාරී සැලැස්ම තුළ ඒවා පැහැදිලිව හඳුනාගත හැකිවන පරිදි ඇතුළත් කර නොතිබුණි. |

**3. මූල්‍ය සමාලෝචනය**

**3.1 මූල්‍ය ප්‍රතිඵල**

ඉදිරිපත් කරන ලද මූල්‍ය ප්‍රකාශන අනුව, 2014 දෙසැම්බර් 31 දිනෙන් අවසන් වර්ෂය සඳහා මණ්ඩලයේ මෙහෙයුම් කටයුතුවල මූල්‍ය ප්‍රතිඵලය රු.105,651,865 ක අතිරික්තයක් වූ අතර ඊට අනුරූපීව ඉකුත් වර්ෂයේ අතිරික්තය රු.100,514,844 ක් විය. ඉකුත් වර්ෂයට සාපේක්ෂව සමාලෝචිත වර්ෂයේ මූල්‍ය ප්‍රතිඵලයේ රු.5,137,021 ක වාසිදායක වර්ධනයක් නිරීක්ෂණය විය.

**4. මෙහෙයුම් සමාලෝචනය**

**4.1 කාර්යසාධනය**

අපනයන ප්‍රවර්ධන වැඩසටහන් යටතේ විදේශ වෙළඳ ප්‍රදර්ශන නියැදියක් පරීක්ෂාවේදී ප්‍රදර්ශන 5 ක් සඳහා අපනයනකරුවන් 143 දෙනෙකු සහභාගි කරවා රු.9,702,584 ක් වැයකර තිබුණද අපනයන ප්‍රවර්ධනයට ඔවුන්ගෙන් දායක වී තිබුණේ අපනයනකරුවන් 17 දෙනෙකු පමණි. මේ අනුව අපනයන ආදායම වර්ධනය කිරීමෙහිලා, විදේශ වෙළඳපල ප්‍රදර්ශන සඳහා අපනයනකරුවන් සහභාගි කරවීම ඵලදායී අන්දමින් සිදු වී නොතිබුණි.

**4.2 කළමනාකරණ අකාර්යක්ෂමතා**

පහත සඳහන් නිරීක්ෂණය කරනු ලැබේ.

(අ) පොදු රාජ්‍ය මණ්ඩලීය රාජ්‍ය නායක සමුළුවට සමගාමීව පැවැත් වූ වෙළඳ ප්‍රදර්ශනය සඳහා සන්නිවේදන ආයතනයක් රු.මිලියන 5 ක දායකත්වයක් සැපයීමට එකඟ වී ඇති නමුත් ලිඛිත ගිවිසුමක් හෝ අනුග්‍රාහය සපයන බවට සහතික වීමක් ලබා ගෙන නොතිබුණි. එබැවින් සමාලෝචිත වර්ෂයේ දෙසැම්බර් 31 වන විට රු.මිලියන 2.5 ක මුදලක් අයකර ගැනීමට නොහැකි වී ඇත. තවද මෙම වෙළඳ ප්‍රදර්ශනයට අනුග්‍රාහකත්වය සැපයූ ආයතන සඳහා වෙළඳ කුටි හා ප්‍රචාරක වැඩසටහන් සඳහා ඉඩ පහසුකම් නොමිලයේ සපයා දී තිබුණද අනුග්‍රාහකයන්ට සැපයිය යුතු පහසුකම් හෝ කොන්දේසි මොනවාද යන්න පිළිබඳ මණ්ඩලයේ අවධානය යොමු වී නොතිබුණි.

(ආ) ආයෝජන

- (i) සමාලෝචිත වර්ෂයේ විසුරුවා හැර ඇති සමාගම් 3 ක සාමාන්‍ය කොටස්වල ආයෝජන වටිනාකම වූ රු.17,315,000 ක් අයකර ගැනීමට කටයුතු කර නොතිබුණි.
- (ii) නව සමාගම් පනත යටතේ නැවත ලියාපදිංචි නොකිරීම මත සමාගම් ලේඛනයෙන් නම ඉවත් කර තිබූ සමාගම් 16 ක වරණය කොටස් වටිනාකම රු.34,591,428 ක් සහ සමාගම් 17 ක සාමාන්‍ය කොටස් වටිනාකම රු.5,132,890 ක් වූ ආයෝජන උපලබ්ධි කර ගැනීම සඳහා මණ්ඩලය විධිමත් ක්‍රියාමාර්ග අනුගමනය කර නොතිබුණි.

(ඇ) අපනයන සමාගම්වල මූල්‍ය ශක්තිය වැඩිදියුණු කිරීමේ අරමුණින් 1983 සිට 1999 දක්වා කාලපරිච්ඡේදය තුළ ආරම්භ කළ ණය වැඩසටහන යටතේ අපනයන සමාගම් 166 කට ලබා දී තිබූ රු.59,659,978 ක් වූ ණය මුදලින් රු.13,268,435 ක් 2006 සිට 2014 දක්වා කාලය තුළ අය කර ගෙන තිබුණු අතර 2005 දෙසැම්බර් 31 දිනට අපනයන සමාගම් 139 කින් අයවිය යුතු එකතුව රු.33,116,208 ක් වූ හිඟ හිටි ණය අයකර ගැනීම සඳහා මේ දක්වා නෛතික ක්‍රියාමාර්ග ගෙන නොතිබුණි. මණ්ඩලය විසින් නෛතික ක්‍රියාමාර්ග නියමිත දිනවලදී නොගැනීම සහ නෛතික ක්‍රියාමාර්ග ගෙන තිබූ සමාගම්වලින් ණය ආපසු අයකර ගැනීමේ

ප්‍රගතිය පිළිබඳ පසු විපරම් නොකිරීම නිසා අය නොවී පවතින ණය ශේෂයේ කාල විශ්ලේෂණය වසර 15 ත් 20 ත් අතර පවතින බව නිරීක්ෂණය විය.

**4.3 මතභේදයට තුඩුදෙන ගනුදෙනු**

---

පහත සඳහන් නිරීක්ෂණ කරනු ලැබේ.

(අ) 2012, 2013 සහ 2014 වර්ෂවල ක්‍රියාකාරී සැලැස්මෙන් හා අයවැය ලේඛනයෙන් අනුමත නොවූ කුසලතා සංවර්ධන වැඩසටහන යටතේ පුහුණු කළ යුතු ව්‍යවසායකයින් ගණන, ව්‍යවසායකයින් තෝරා ගැනීමේ පදනම, පුහුණු ක්‍ෂේත්‍රය සහ කාලය පිළිබඳව පූර්ව හඳුනා ගැනීමක් නොමැතිව හා ගිවිසුමකින් තොරව 2011 ඔක්තෝබර් 25 දිනැති අධ්‍යක්ෂ මණ්ඩලය තීරණයක් අනුව ව්‍යවසායකයින් පුහුණු කරවීම සඳහා ජාතික තරුණ සේවා සභාවට පවරා තිබුණි. මන්තාරම දිස්ත්‍රික් ලේකම්වරයා වෙත 2014 අප්‍රේල් 22 නිකුත් කළ රු.845,000 ක් වූ අත්තිකාරම් මුදල දිස්ත්‍රික් ලේකම්වරයා විසින් පුද්ගලික රියදුරු පුහුණු ආයතනයක් වෙත සෘජුව නිකුත් කර තිබූ හෙයින් ජාතික තරුණ සේවා සභාව සම්බන්ධ කර ගැනීමෙන් ලබා ගැනීමට බලාපොරොත්තු වූ පුහුණුවීම් මොනවාද, පුද්ගලික රියදුරු පුහුණු ආයතනයක් හරහා ලබා දෙන අපනයන ක්ෂේත්‍රය සම්බන්ධිත වූ පුහුණුව කවරෙක්ද යන්න විගණනයට අපැහැදිලි විය.

තවද ක්‍රියාත්මක කළ යුතු ව්‍යාපෘතිය කුමක්ද යන්න අදාළ දිස්ත්‍රික් ලේකම්වරුන් දැනුවත් වී නොමැති නිසා රු.3,575,000 ක් වූ අත්තිකාරම් මුදල් වැය නොකර අදාළ දිස්ත්‍රික් ලේකම්ගේ පොදු තැන්පත් ගිණුමෙහි නිශ්කාර්යව පවතින බව නිරීක්ෂණය විය.

(ආ) 2012 මාර්තු 28 හා 31 දිනවල පැවැත්වූ එක්ස්පෝ 2012 වෙළඳ ප්‍රදර්ශනය පිළිබඳව බණ්ඩාරනායක ගුවන් තොටුපලෙහි නඩත්තු කරන ලද එල්ටීඩී ප්‍රදර්ශන පුවරුව එම ප්‍රදර්ශනය අවසන් වීමෙන් පසුවද ගිවිසුම් කාලය දීර්ඝ කරමින් සමාලෝචිත වර්ෂය වන විටද නඩත්තු කර තිබුණි. මෙම පුවරුව සඳහා 2013 ජනවාරි - සැප්තැම්බර් කාලය සඳහා ගිවිසුම්ගත මුදලට වඩා රු.73,049 ක් වැඩියෙන් ගෙවීම් කර තිබුණි. තවද 2011- 2014 කාලය තුළ මාස 15 ක් එම පුවරුවේ කිසිම ප්‍රවාරණයක් කර නොතිබුණු බැවින් මෙම ප්‍රවාරණය තුළින් මණ්ඩලය බලාපොරොත්තු වන අරමුණු ඉටු වී නොමැති බව හෝ එම ප්‍රවාරණය අවශ්‍යතාවයක් නොමැති බව තවදුරටත් නිරීක්ෂණය විය.

**4.4 දායක අනුමතතා**

---

මණ්ඩලය ලබා ගෙන තිබූ ආරක්ෂක සේවයේ ස්ථාන භාර නිලධාරී සහ ජ්‍යෙෂ්ඨ ආරක්ෂක නිලධාරී වෙනත් ආරක්ෂක තනතුරු දෙකක රාජකාරි කළ බවට ව්‍යාජ අත්සන් යොදා 2014 ජනවාරි 01 සිට ඔක්තෝබර් 31 දක්වා රු.226,530ක් වැටුප් ලබා ගෙන තිබුණද එම වැටුප ආපසු අය කර ගැනීමට මණ්ඩලය කටයුතු කර නොතිබුණි.

**4.5 අරමුණුවලින් බැහැර ගනුදෙනු**

---

පහත සඳහන් නිරීක්ෂණ කරනු ලැබේ.

(අ) මහින්ද වින්තන ඉදිරි දැක්මේ ඇති බව සඳහන් කරමින් අපනයන වෙළඳපොළට මිරිස් සැපයීම අරමුණු කර ගෙන වවුනියාව හා මන්තාරම දිස්ත්‍රික්කයන්හි මිරිස් වගා ව්‍යාපෘතියක් ක්‍රියාත්මක කිරීමට රු.මිලියන 15 ක් අධ්‍යක්ෂ මණ්ඩලය අනුමත කර තිබුණි. එම මුදල ඉක්මවා රු.මිලියන 22.7 ක් වැය කරමින් අක්කර 50 ක ආරම්භ කළ මිරිස් වගා ව්‍යාපෘතියෙන් මේ දක්වා අපනයන වෙළඳ පොළට කිසිදු අපනයනයක් සිදු කර නොතිබුණි.

මණ්ඩලය අපනයන ප්‍රවර්ධනය කිරීමේ වැඩසටහන් තුළින් මණ්ඩලයේ අරමුණුවලට පටහැනිව කෘෂිකාර්මික කටයුතුවල නියැලී ඇති බව නිරීක්ෂණය විය.

- (ආ) පොදු රාජ්‍ය මණ්ඩලීය ක්‍රීඩා උළෙල - 2018 හම්බන්තොට වෙනුවෙන් ලංසු ඉදිරිපත් කිරීම, ශ්‍රී ලංකාව තුළ ක්‍රීඩා ප්‍රවර්ධනය, ජාතික හා අන්තර් ජාතික මට්ටමේ ක්‍රීඩා ඉසව් සංවිධානය හා ක්‍රීඩා පුහුණු පහසුකම්වල ආයෝජනය යනාදී අරමුණු සාක්ෂාත් කර ගැනීම සඳහා පිහිට වූ පුද්ගලික සමාගමේ කොටස් ප්‍රාග්ධනයෙහි මණ්ඩලය විසින් අමාත්‍යවරයාගේ අනුමැතියකින් තොරව රු.මිලියන 8 ක් ආයෝජනය කර තිබුණද ඒ සඳහා ප්‍රතිලාභ ලබා ගෙන නොතිබුණි.
- (ඇ) 1979 අංක 40 දරන ශ්‍රී ලංකා අපනයන සංවර්ධන පනතේ 12(1) වගන්තිය ප්‍රකාරව මණ්ඩලයේ බලතල හා කර්තව්‍යයන්ට පටහැනිව සමාලෝචිත වර්ෂයේදී රු. 4,020,848 ක වියදම් දරා තිබුණි.

**4.6 නිෂ්ක්‍රීය වත්කම්**

---

පහත සඳහන් නිරීක්ෂණ කරනු ලැබේ.

- (අ) භාවිතයට නොගන්නා කාර්යාල උපකරණ හා පරිගණක උපාංග අයිතම් 8ක් 2009 වර්ෂයේ සිටද වාහන අමතර කොටස් 27 ක් 2011 වර්ෂයේ සිටද නිෂ්ක්‍රීයව පැවතුනද ඒ සම්බන්ධයෙන් කිසිදු ක්රියාමාර්ගයක් ගෙන නොතිබුණි.
- (ආ) මණ්ඩලය විසින් පවත්වනු ලබන ප්‍රදර්ශන වැඩසටහන් සහ වැඩමුළු සඳහා නිසි කළමනාකරණයකින් තොරව ලිපි ලේඛන මිලදී ගැනීම හා මුද්‍රණය කිරීම නිසා රු.1,301,922 ක තොග හා මණ්ඩලයේ පරිහරණය සඳහා 2008 වර්ෂයේ සිට මිලදී ගනු ලැබූ ලිපි ද්‍රව්‍ය අයිතම් 54 ක් කිසිදු ප්‍රයෝජනයකින් තොරව ගබඩා කර තිබුණි.

**4.7 ආර්ථික නොවූ ගනුදෙනු**

---

සමාගම් 30 ක වරණිය කොටස්හි කළ රු.105,058,084 ක් වූ ආයෝජන සඳහා 1997-2014 කාලපරිච්ඡේදයට සහ සමාගම් 31 ක සාමාන්‍ය කොටස්වල කළ රු.43,494,334 ක් වූ ආයෝජන සඳහා 2001-2014 කාලපරිච්ඡේදයට අදාළව ලාභාංශ ලැබී නොතිබුණි.

**4.8 කාර්ය මණ්ඩල පරිපාලනය**

---

මණ්ඩලයේ 2014 දෙසැම්බර් 31 දිනට අනුමත හා තථ්‍ය කාර්ය මණ්ඩලය පිළිවෙලින් 282 ක් හා 223 ක් වූයෙන් පුරප්පාඩු සංඛ්‍යාව 59 ක් විය. එසේම කොන්ත්‍රාත් පදනම මත 4 දෙනෙකු බඳවා ගෙන තිබුණද ඒ සඳහා අනුමැතිය ලබා ගෙන නොතිබුණි.

**4.9 වෙනත් රාජ්‍ය ආයතන වෙත ලබා දුන් මණ්ඩලයේ සම්පත්**

---

2003 ජූනි 02 දිනැති අංක පීඊඩී 12 දරන යහපාලනය පිළිබඳ රාජ්‍ය ව්‍යාපාර වක්‍රලේඛයේ 8.3.9 වගන්තියට පටහැනිව මණ්ඩලයට අයත් වාහන 5 ක් සහ නිලධාරීන් 4 දෙනෙකු රේඛීය අමාත්‍යාංශයේ සේවයට යොදවා සමාලෝචිත වර්ෂයේදී වාහන නඩත්තු වියදම් සහ කාර්ය මණ්ඩල වැටුප් හා දීමනා ලෙස පිළිවෙලින් රු.1,593,229 ක් හා රු.1,231,027 ක් වශයෙන් එකතුව රු.2,824,256 ක් මණ්ඩලය විසින් දරා තිබුණි.

**4.10 වාහන උපයෝජනය**

2003 ජුනි 02 දිනැති අංක පීඊඩී 12 දරන යහපාලනය පිළිබඳ රාජ්‍ය ව්‍යාපාර වක්‍රලේඛයේ 8.3.5(අ) වගන්තිය අනුව රාජ්‍ය සංස්ථාවක වෙන් කළ පදනමින් වාහන පාවිච්චි කිරීම සභාපතිවරයාට, අධ්‍යක්ෂ ජනරාල්වරයාට සහ විධායක අධ්‍යක්ෂ වෙත පමණක් සීමා කර තිබුණද එයට පටහැනිව මණ්ඩලයේ අධ්‍යක්ෂ තනතුරු දරන නිලධාරීන් වෙත නිවස හා රාජකාරි ස්ථානය වෙත යාමටත් පෞද්ගලික ගමන් සඳහාත් නිල වාහන ලබාදී තිබූ අතර සමාලෝචිත වර්ෂය තුළදී ඉන්ධන වෙනුවෙන් රු. 3,192,029 ක් වැය කර තිබුණි.

**5. ගිණුම් කටයුතුභාවය සහ යහපාලනය**

**5.1 අභ්‍යන්තර විගණනය**

2009 ජුනි 09 දිනැති අංක ඩීඑම්ඒ/2009/(1) දරන කළමනාකරණ විගණන වක්‍රලේඛයේ වගන්ති 7 සහ 9 අනුව අභ්‍යන්තර විගණන වැඩසටහන් සහ විගණන සැලැස්ම සකස් කර නොතිබුණු අතර, විගණන කටයුතු ක්‍රියාත්මක කිරීම දුර්වල තත්ත්වයක පැවතිණි. කෙසේ වෙතත්, සමාලෝචිත වර්ෂයේදී විගණන විමසුම් 6 ක් නිකුත් කර තිබුණද එම විමසුම්වලින් වාර්තා කර තිබුණු අඩුපාඩු සම්බන්ධයෙන් ද මණ්ඩලයේ අවධානය යොමුකර නිවැරදි කර ගැනීමට කටයුතු කර නොතිබුණි.

**5.2 නොවිසඳී ඇති විගණන ඡේද**

පසුගිය විගණන වාර්තාවලින් පෙන්වා දී ඇති නමුත්, ප්‍රමාණවත් අවධානයක් යොමු කර නොතිබුණු විගණන ඡේද පහත දැක්වේ.

**2013 වර්ෂයේ විගණන ඡේදයට යොමුව**

**විගණන ඡේදයේ සාරාංශය**

(අ) ප්‍රමාණවත් අධිකාර බලයකින් තහවුරු නොවූ ගනුදෙනු

(i) බදු කාලය දීර්ඝ කිරීමක් හෝ නව ගිවිසුමකට එළඹීමකින් තොරව 2013 අගෝස්තු 01 දින සිට 2013 දෙසැම්බර් 31 දක්වා බදු කුලී වශයෙන් රු.841,000 ක් ගෙවා තිබුණි.

(ii) ජාතික සවිය වැඩසටහන යටතේ කොළඹ දිස්ත්‍රික් ලේකම් කාර්යාලයට ගෙවිය යුතු ලෙස දක්වා තිබූ රු.1,009,740 ක් එම කාර්යාලයෙන් තහවුරු කර ගැනීමකින් තොරව සහ විධිමත් අනුමැතියකින් තොරව ආදායමට බැර කර තිබුණි.

(ආ) නීති, රීති, රෙගුලාසි සහ කළමනාකරණ තීරණවලට අනුකූල නොවීම

(i) ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආයතන සංග්‍රහයේ XXIV වන පරිච්ඡේදයේ 3.5 වගන්තිය

යතුරු පැදි ණය හා ආපදා ණය දීමේදී මාසික අඩු කිරීම්වල එකතුවේ සීමාව මාසික වැටුපෙන් සියයට 50 ක් ලෙස සලකා ලබාදී තිබුණි.

(ii) 2010 දෙසැම්බර් 07 දිනැති අංක 150 දරන ජාතික අයවැය වක්‍රලේඛය මූල්‍ය කල්බදු ක්‍රමය යටතේ ලබා නොගෙන වර්ෂ 05 ක කාලයක් සඳහා බදු කුලී පදනම මත වාහන 04 ක් සඳහා 2013 දෙසැම්බර් 31 දින වන විට රු.10,051,179 ක් බදු කුලී වශයෙන් ගෙවා තිබුණි.

(iii) 1994 ජුනි 14 දිනැති අංක 95 දරන රාජ්‍ය ව්‍යාපාර දෙපාර්තමේන්තු වක්‍රලේඛයේ 02 වගන්තිය මණ්ඩලයේ නියෝජ්‍ය අධ්‍යක්ෂවරුන්ට මාසිකව රු.5,500 ක්ද අනෙකුත් සේවකයින්ට දෛනිකව රු.164 ක උපරිමයකට යටත්ව 2013 වර්ෂයේ ගෙවා තිබුණු ප්‍රවාහන දීමනාව රු.5,004,963 ක් විය.

(ඇ) කළමනාකරණ අකාර්යක්ෂමතා ඉන්දියාවේ වෙන්නායි නුවර 2004-2009 කාලපරිච්ඡේදය තුළ මණ්ඩලය විසින් පවත්වාගෙන යනු ලැබූ ශ්‍රී ලංකා වෙළඳ මධ්‍යස්ථානයේ වෙළඳසැල් 5 කින් අය විය යුතු හිඟ කුලී හා විදුලි ගාස්තු රු.7,049,858 ක් 2014 ජුනි 30 වන විටත් අය කර ගෙන නොතිබුණි.

**2012 වර්ෂයේ විගණන ඡේදයට යොමුව**

---

(ඈ) ප්‍රමාණවත් අධිකාර බලයකින් තහවුරු නොවූ ගනුදෙනු 1979 අංක 40 දරන අපනයන සංවර්ධන පනතට පටහැනිව පත් කර තිබූ විධායක අධ්‍යක්ෂවරයෙකුට 2012 දෙසැම්බර් 31 දිනට මාසික දීමනා, ඉන්ධන දීමනා හා දුරකථන ගාස්තු වශයෙන් එකතුව රු.1,557,337 ක් මණ්ඩලයේ අරමුදලින් ගෙවා තිබුණි.

(ඉ) හඳුනාගත් පාඩු “හම්බන්තොට බටහිර” කර්මාන්ත වැඩසටහනේ සම්භාණ්ඩ කර්මාන්ත ව්‍යාපෘතිය සඳහා රු.1,000,000 ක් ආයෝජනය කර ස්ථාපිත කළ පුද්ගලික සමාගමේ කටයුතු ආරම්භ කිරීම අත්හැර දමා තිබුණු බැවින්, ආයෝජනය කළ මුදල් මණ්ඩලයට අය කර ගැනීමට කටයුතු කර නොතිබුණි.

**6. පද්ධති හා පාලනයන්**

---

විගණනයේදී නිරීක්ෂණය වූ පද්ධති හා පාලන අඩුපාඩු පිළිබඳව වරින් වර මණ්ඩලයේ සභාපතිවරයාගේ අවධානයට යොමු කරන ලදී. පහත සඳහන් පාලන ක්ෂේත්‍රයන් සම්බන්ධයෙන් විශේෂ අවධානය යොමු කළ යුතු වේ .

- (අ) ගිණුම්කරණය
- (ආ) ආයෝජන
- (ඇ) ණය ආපසු අයකර ගැනීම
- (ඈ) හිඟහිටි ආදායම්
- (ඉ) වත්කම් පාලනය
- (ඊ) වෙළඳ ප්‍රදර්ශන
- (උ) අයවැය